

ክፋል - 4

ብሪፖተር ሃይለ መንገሻ ዑቕብ
ኦገስት 30: 2018

መልአከ ተኸለ /82
ስዒድ ሳልሕ /83
ሃይለ ጋርሃ /84
እድሪስ ሓንጋላ /85
ወልደዳዊት ተመስገን /86



ዓብደላ ጸጋይ /87
ማሕመድ ሓሰብ /89
ባህልቢ ወልደማሪያም /92
ተኸለብርሃን ገብረጻድቆ /92

ናይ መሞሪያል ጽሑፍ
ነቶም ኣብ ሱዳን፡ ብእንዳ-72
ዝተቐትሉን ዝተጨውዩን
መራሕተን ካድራትን
ናይ ጀብሃ።

ጉድገት ሳማሪታን

አገሱት 17፣ 1986፣ ንቅተልትን ንተቅተልትን ከምኡ ድማኒ ንሱዳናውያን ተቐማጦ ከሰላ ዕዝዝቲ ታሪኻዊት መዓልቲ ኢያ።

ነበሰ ገዳይ፣ ነታ መኪና፣ ብሪሞት ኮንትሮል ዝትኮስ ቦምብ (Remote Explosive Device) አጸዊዱላ፣ ነቲ ስዊች “ON” ክገብሮ፣ አጸቢቐ ተሃንጢዩ ነበረ።

ነበሰ ገዳይ፣ ድሕሪ ገለ እዋናት፣ እታ መኪና ከም ትጽቢቲ፣ ብግስ ኢላ ክትንቀሳቐስ ጀመረት። ነዊሕ ከይከደት ድማኒ ቡም! ኢላ ተፈጀረት። ንእለቲ ከኣኒ ባርዕን ቃጸሎን ኮነት።

እቲ ብማዕዶ ብሪሞት ኮንትሮል ነታ መኪና ዘባረቓ ነበሰ ገዳይ፣ ምስ ካላሽኑ፣ ናብታ ዝተፈጀረት መኪና ክቐርብ ተንቀሳቐሰ። ቡቲ ካላሽን ጌሩ፣ ንገለ ካብ ሞት ዝደሓኑ ግዳያት፣ ቀሪቡ ዳግም ኣቃብጽ ኣቃብጽ ከብሎምዮ ኔሩ፣ ናቲ መደብ።

ናይ ፈጣሪ ጉዳይ ኮይኑ፣ ሓንቲ ሱዳናዊት ሰበይቲ፣ ከሎጌና እቲ ነበሰ ገዳይ፣ ነቲ ቦምብ ኣብታ መኪና ከጸውዶ ከሎ፣ አማዕዲያ ትዕዘቦ ነበረት።


እታ መኪና ቡም! ኢላ ኣብ ዝተፈጀረትሉ ህሞት፣ እታ ሱዳናዊት ናብቲ ነበሰ ገዳይ ነጠራ መጸት። ብድሕሪቲ መጸኣ ድማኒ ነቲ ነበሰ ገዳይ ብክልተ የእዳዎ፣ ኣላታን የብላን ግጥም ኣቢላ ሓዘቶ። እቲ ባርዕ ናይ ቦምብን ቃጸሎ ናይ መኪናን ዝሰሓቦም ጭፍራ ሱዳናውያን መንገደኛታት ክተኣኻኸቡ ጀሚሮም ስለዝነበሩ፣ “ያ . . ምኑ! . . . ዓሌኻ ላህ! . . . ያ፣ ወለድ ምኑ! . . . ምኑ! . . . ምኑ!” ዝብል ዛሕማ ተፈጥረ’ሞኒ እታ ከነው ኣቢላ ዝሓዘቶ ሱዳናዊት፣ ቅጽበታዊ ሓገዝ ናይ መንገደኛታት ረኸበት።

እቲ ነበሰ ገዳይ ወድያውኑ ምስ ካላሽኑ፣ ኣብ ትሕቲ ቁጽጽር እታ ሱዳናዊትን መንገደኛታትን ወደቐ። ብኡ ንብኡ ከኣኒ ፖሊስ ሱዳን መጸኣም፣ ነቲ ነበሰ ገዳይ አሰርዎ።



ባህል ወልደማሪያም

**ብጁንዳ-72 ተጨውዮም ሃለዎቶም ዘይተረኽቡ
ካድራት ናይ ተጋድሎ ሓርነት ኤርትራ - ሰውራዊ ባይቶ
ካድራት ባህል ወልደማሪያምን ተኸለብርሃን ገብረጻድቕን (ወዲ ባሻይ)፣ ብጁንዳ-72፣ ኣብ 1992፣ ካብ ከሰላ ተጨዊዮም፣ ክሳብ ሕጂ ሃለዎቶም ኣይተረኽቡን።**



ተክሎበርገን ገብረጻድቅ (ወዲ ባሻይ)

**ሳልሳይ ገባኤ ተ. ሓ. ኤ. - ሰውራዊ ባይቶ፣ አብ ጁን 28 - ጁላይ 7፣
1989፣ አብ ቶጋን ዝተባህለ፣ አብ ጥቓ ዶብ ዝርከብ በረኻ ናይ
ሱዳን ተጋብኦ። አብቲ ገባኤ፣ 31 አባላት ዝሓቆፈ ማእከላይ
ሽማግሌ ተመርጾ። ካብ ውሽጢ ዝ ማእከላይ ሽማግሌ ከኣኒ 7ተ**

ዝኣባላቱ ፈጻሚ ሽማግሌ ተመርጸ። ካብቶም ዝተመርጹ ገተ ኣባላት
 ፈጻሚ ሽማግሌ፡ እቶም ክልተ፡ ባህልብን ተኸለብርሃንን ነበሩ።
ባህልቢ ወልደማሪያም፡ ናይ ወተሃደራዊ ጉዳይ ሓላፊ፡ ተመርጸ።
ተኸለብርሃን ገብረጸድቕ (ወዲ ባሻይ)፡ ናይ ጸጥታ ሓላፊ፡ ተመርጸ።

ብእንዳ-72፡ ግዳይ
 መጭወይትን ድሃይ
 ምጥፋእን ኮይኖም
 ተሪፎም ዘለዉ ባህልብን
 ተኸለብርሃንን፡ ሃገራዊ
 ግብአም ኣብ ምስልሳል
 ዝነበሩ ናይ ተ. ሓ. ኤ. -
 ሰውራዊ ባይቶ ካድራት
 ኢዮም። ተ. ሓ. ኤ. -
 ሰውራዊ ባይቶ፡ እዚ ናይ
 ሕጂ ሰልፊ ዲሞክራሲ
 ሀዘቢ ኤርትራ (ሰዲህኤ)
 Eritrean Peoples
 Democratic Party
 (EPDP) ማለትዮ።



ገብረብርሃን ዘርአ ወልደብሩኽ

ኣብ ፈብሩዋሪ 5፡ 1997
 ብእንዳ-72 ካብ ሑመራ፡ ክልል ትግራይ፡ ኢትዮጵያ
 ተጨውዮ፡ ሃላዋቱ ኣይተረኽበን።

ፓተርን / Pattern

ገብረብርሃን ዘርአ፡ ኣቦ ወንበር ናይ ኤርትራዊ
 ዲሞክራሲያዊ ምንቅስቃስ ንጉሳርነት ኤርትራ
 (ኤዲምሓኤ)፡ Eritrean Democratic Movement
 For The Liberation of Eritrea (EDMLE) ነበረ።
 እንዳ-72፡ ንገብረብርሃን፡ ኣብ ሑመራ፡



ባህልብን ተኸለብርሃንን፡
 ናይ ቀደም መተዓብይቲ
 የዕሩኽ ከምኡ'ውን ናይ
 ቃልሲ ብጾት ዝነበሩ
 ክልተ ዜጋታት ኢዮም።
 ኣብ ኣፕሪል 26፡ 1992፡
 ባህልብን ተኸለብርሃንን፡
 2ቲኦም ብሓንሳብ፡ ካብ
 ከሰላ፡ ካብ ገዛ ተስፋጾን
 ገሬሱስ፡ ተጨውዮም
 ተወስዱ።

አፕሪል 26፡ መዓልቲ
 ፋሲካ ነበረ። ባህልብን
 ተኸለብርሃንን፡
 ብተስፋጹን ገሬሱስ
 ንግብዣ ፋሲካ ብሓባር
 ተዓዲሞም፡ ብኡ
 መሰረትዮም ኣብ ገዛ
 ተስፋጹን ዝነበሩ።
 ተስፋጹን ገሬሱስ፡
 ንባህልቢ ኮነ
 ንተኸለብርሃን
 ዝብጽሖም፡ ዘመድ
 ክልቲአምዮ።

ባህልብን ተኸለብርሃንን፡
 ብሓንሳብ ብሓደ
 ስርሒት ናይ እንዳ-72
 ኢዮም፡ ካብ ገዛ
 ተስፋጹን ገሬሱስ፡
 ዝተወሰዱ። ደሃዮም
 ክሳብ ሕጂ
 ኣይተረኽቡን።



ካብ ሓደ ንሱ ዝመላለሶ ዝነበረ ገዛ ናይ ሓደ
 ኤርትራዊ፡ ጨውዮም ናብ ኤርትራ ወሰድዎ።

እንዳ-72፡ ንገብረብርሃን ኣብ ኤርትራ ምስ
 ኣብጽሖም፡ ኢሳያስ ኣፈወርቂ፡ ገብረብርሃን
 ንዝተወሰነ ጊዜ፡ ኣብ ሕብረተሰብኣዊ እስር ቤት
 ዓድኻላ ክእስር ትእዛዝ ሃበ። ኣብቲ፡ ስርቂ፡
 ገንዘብ ምጥፋኡ፡ ጉቦ ምቕባል . . . ወዘተ
 ዝፈጸሙ ወንጀለኛታት ዝእስረሉ፡ ቤት
 ማእሰርቲ ዓድኻላ ማለትዮ። ብቛንቛ ኢሳያስ፡
 ንሰኻ ናይ ፖለቲካ ሰብ ዘይኮንካስ፡ ሰራቕ ኢኻ፡
 ማለትዮ። ብድዑ ኢሳያስ መስፈሪ የብሉን።

ገብረብርሃን፡ ንዝተወሰነ ጊዜ ኣብ
 ሕብረተሰብኣዊ እስር ቤት ዓድኻላ ጸኒሖ
 ነበረ። ድሓር ግን ካብኡ ስለእተወሰደ፡ ክሳብ
 ሕጂ ሽታትኡ ኣይተረኽቡን።

ዘካርያስ ንጉሰ

5ተ ወርሒ ቅድሚ መጭወይቲ ገብረብርሃን፡
 እንዳ-72፡ ንዘካርያስ ንጉሰ፡ ኣብ ኦገስት 31፡
 1996፡ ኣብ ደሴ፡ ክልል ኣምሓራ፡ ኢትዮጵያ፡
 ኣብ ቤት ጽሕፈቲ ኣትዮም፡ ብሳይለንሰር
 ቀቲሎሞ ከዱ። ዘካርያስ፡ ድሕሪ ገብረብርሃን፡
 ምክትል ኣቦ ወንበር ናይ ኤደምሓኤ ነበረ።

ዘካርያስ ምስተቐትለ፡ ብቐጽበት ኣብቲ ቤት
 ጽሕፈት፡ ደሞዝተኛ ኮይና ትሰርሕ ዝነበረት
 ኤርትራዊት ሰራሕተኛ፡ ሽርብ ኢላ ጠፍአት።
 እታ ሰራሕተኛ፡ እንዳ-72 ዝሰርዕዋ ነበረት።

ኣብ፡ 1. ናይ ዘካርያስ፡ 2. ናይ ገብረብርሃን፡
 3. ናይ ባህልብን ተኸለብርሃንን፡ ኣፈጻጽማ
 ስርሒታት እንዳ-72 ብነስተባህል፡ ኣብ 3ቲአም፡
 ኣጸቢቐ ዝሰማማዕ **ፓተርን (Pattern)** ንዕዘብ።
 ፓተርን፡ ተመሳሳሊ ልምዲ ወይ ቅዲ ማለትዮ።

ኣብዚ ፓተርን፡ ኣብ ምጥፋኡ ነበሲ ወከፍ
 ግዳይ/ያት፡ ብድሕሪት ምስ እንዳ-72 ዝዋሳእ
 ኤርትራዊ፡ ኣብቲ ዝጠፍእሉ ቤት ምንባሩ፡
 ንዕዘብ። ብተወሳኺ ናይ ሱዳን ኮነ ናይ
 ኢትዮጵያ፡ ፈጻምቱ ሓደ ምዃኖም ንርዳእ።



ተጋዳላይ መሐመድ ዓሊ ኢብራሂም

አባል ማእከላዊ ባይቶ፣ ሰልፊ ዲሞክራሲ ህዝቢ ኤርትራ (ሰዲህኤ)

አብ ፈብሩዋሪ 14፣ 2012

ብእንዳ-72 ካብ ከሰላ ተጨውዮ፣ ሃላዎቱ አይተረኽቦን።

- አብ ማርች፣ 1968፣ ወዲ 17 ዓመት መሐመድ ዓሊ ኢብራሂም ናብ ተጋድሎ ሓርነት ኤርትራ ተሰለፈ።
- 1970፣ ሓኪም ጋንታ አብ ሓይሊ 501 ነበረ።

- በ1973 መራሐ ሓይሊ ናይ 161፡ ብድሕሪኡ ከአኒ ኮሚሽነር ሓይሊ ነበረ።
- በ1976 ብሓልዮት ፈለስጢናዊ ውድብ ፈትሕ (Fatih-PLO)፡ ናይ ሓደ ዓመት ወተሃደራዊ ኮርስ ኣብ ደማስቕ፡ ሶርያ ድሕሪ ምውሳድ ከም መላዝም (Lieutenat) ተመሪቐ፡ ንሜዳ ኤርትራ ተመልሰ።
- 1977 - 1978፡ መራሐ ቦጠሎኒ 107 ነበረ።
- 1978 - 1980፡ ኣብ ትሕቲ ሰዉእ ወልደዳዊት ተመስገን፡ መራሐ ናይ 1ይቲ ቦጠሎኒ ናይ ብሪጌድ 61 ነበረ።
- 1981፡ መራሐ ናይ 1ይቲ ቦጠሎኒ ናይ ብሪጌድ 72 ነበረ።
- ተ.ሓ.ኤ.፡ ብናይ ህዝባዊ ግንባርን ናይ ህዝባዊ ወያነን ድርብ መጥቃዕትታት፡ ካብ ሜዳ ኤርትራ ወጺኡ፡ ሱዳን ድሕሪ ምእታው፡ ኣብ ኣፕሪል፡ 1982፡ ኣባል ግዚያዊት ሽማግሌ ናይ ተ.ሓ.ኤ. - ሰውራዊ ባይቶ ኮይኑ ተመርጸ።
- 1983 ኣባል ወተሃደራዊ ሽማግሌ ናይ ተሓኤ - ሰውራዊ ባይቶ ኮነ።
- ተሓኤ - ሰውራዊ ባይቶ ምስ ተጋድሎ ሓርነት ኤርትራ - ህዝባዊ ሓይልታት ሓርነት (Eritrean Libeartion Front - Popular Libeartion Forces) ሽነኽ ዑስማን ሳልሕ ሳበ ኣብ ስምምዕ ድሕሪ ምእታው፡ ኣብ ሰፕተምበር፡ 1983፡ ብጸጥታ ናይ ተሓኤ - ህሓሓ (ELF - PLF) ክንፊ ኣሕመድ ጃስር፡ መሓመድ ዓሊ ኢብራሂም ምስ ሓያሎ ብጸት ተኣሰረ።
- ክንፊ ኣሕመድ ጃስር፡ ብህዝባዊ ግንባር ምስ ተጠቕዐ ከአኒ ናይ ህዝባዊ ግንባር እሱር ብምጃን ክሳብ ናጽነት ኤርትራ፡ 1991፡ ኣብ ማእሰርቲ ጸንሐ።
- ድሕሪ ናጽነት፡ ብህዝባዊ ግንባር ነጻ ምስተለቀ፡ ንሱዳን ተመሊሱ ምስ ተ.ሓ.ኤ. - ሰውራዊ ባይቶ ቃልሲ ቀጸለ።
- ካብ 1995 ክሳብ ጊዜ መጭወይቱ ኣብ 2012፡ ኣባል ባይቶን ኣባል ፈጻሚ ቤት ጽሕፈትን ናይ ተ.ሓ.ኤ. - ሰውራዊ ባይቶ ነበረ።

ግንባር ዓብደልቃድርን ቀልብን አቻልቦን ዓብደላን

ነብሰ ገዳያት እንዳ-72፣ አብ ሱዳን፣ ሓሓሊፎም ነቶም ሓርበኛታት ናይ ጀብሃ መራሕቲ ነበራት አብ ምቕታል፣ ዳም ዳም ዝብልሉ ዝነበሩ እዋናት፣ ክልተ ንኤርትራውያን ተቻለሱቲ ራህዋታት ዘጸገቡ አገደሱቲ ፍጻሜታት ተጋህዱ።

- እቲ ቀዳማይ ፍጻሜ፡ ባርኾት ናይ ፈጣሪ ዝኾነ ግንባር ዓብደልቃድር ጀላኒ ነበረ።

- እቲ ካልኣይ ፍጻሜ ግን ውጽኢ ሓይሊ ወዲ ኣዳም ዝኾነ ቀልብን አቻልቦን ናይ ዓብደላ ነበረ።

ፈለማ፡ 1. ግንባር ዓብደልቃድር ከቕርብልኩም'የ። ቀጺሊ፡ 2. ቀልብን አቻልቦን ዓብደላ GENIUSES ARE BORN, NOT MADE. ከስዕበልኩም'የ።

[2. ቀልብን አቻልቦን ዓብደላ GENIUSES ARE BORN, NOT MADE.፣ አብ ክፋል-5 ተመልከቲ።](#)

1. ግንባር ዓብደልቃድር ጀላኒ

እቲ አብ ከሰላ ዘጋጠመ ምፍጃር መኪና፡ ንዓብደልቃድር ጀላኒ አቦ ወንበር ናይ ተጋድሎ ሓርነት ኤርትራ - ሃገራዊ ባይቶ (Eritrean Liberation Front - National Council) ንምቕታል ዝተወጠነ፡ ስርሒት እንዳ-72 ነበረ። እቲ ንጸጥታን ሰላምን ናይ ሱዳን ዝዘረገ ግብረ ሽበራነት፡ አብ ማዕከናት ዜና ሱዳን፡ ዓቢ ኣርእሱቲ ኮይኑ ተዋዓዊዑ ነበረ። ብኡ መጠን ከኣኒ መንግስቲ ሳድቕ አል ማህዲ ዓቢ ትኹረት ገቢሩ፡ ፈጸምቱ ናብ ሕጊ ከቕርቦም ላዕልን ታሕትን ክብል ጀመረ።

ጉድ ሳማሪታን (Good Samaritan)፡ ከመዮ ላቲናዊ ትርጉሙ፡ ነቲ ነብሰ ገዳይ በእዳዋ ግጥም አቢላ፡ አብ ቀይዲ ዘእተወት ገባሪት ጽቡቕ ኢያ። ጉድ ሳማሪታን፡ “ንጠበንጃ ዝሓዘ ቀታሊ ሰብኣይ፡ ብኢዳ ዝማረኸት ሰበይቲ” ተባሂላ፡ አብ መራኸቢ ብዙሓን ዓቢ ኣድናቕትን ዝናን ዘትረፈት ሱዳናዊት ኢያ።

አሰር አልቦ ቆልዓ

ጸጥታ መንግስቲ ሳድቕ አል ማህዲ፡ ነቲ ሰላምን ጸጥታን ሃገሮም ገዘረገ ግብረ ሽበራነት፡ ጠንቁን ምስጢሩን ክፈትሑ ኢንሸስቲጊቮሽን ምስ ጀመሩ፡ ብኡ ንብኡ ኣብ ደልሃመት ናይ ጸላም ኣተዉ ።

ኣብ ኢዶም ዘሎ እሱር፡ ኤርትራዊ ምዃኑ ብቻ ፈለጡ። ብዝተረፈ፡ ብጣቓ (ID) ወይ ዝኾነ ንመንነት ዝገልጽ ደኮሜንት ወይ ሓበሬታ ዝህብ ጭራም ወረቐት ዘይብሉ ኮታስ ድሕረ ባይትኡ በቃ ቫኪዩም ዝኾነ፡ አሰር አልቦ ቆልዓ ኮይኑ ረኽብዎ። ካብ ዓምበርብብ ዝመጸ ቆልዓ ድኣኒ እንታይ ድሕረ ባይታ ክህልዎ?

ፉል ምሽቃጥ

ጸጥታ መንግስቲ ሳድቕ አል ማህዲ፡ ነቲ አሰር አልቦ ቆልዓ፡ መንነቱ ክፈልጥዎ ዘይከአልሉ ምክኒያታት እዞም ዝስዕቡ ኢዮም።

1. ነብሰ ገዳያት ናይ እንዳ-72፡ ኣብ ንጡፍ ቅጽያዊ ስርሒታት፡ ብዘይ ዝኾነ ዓይነት ታሴራ፡ ደኮሜንት ወይ ወረቐት ኢዮም ዝንቀሳቐሱ ኔሮም።
2. ነብሰ ገዳያት፡ ብገጽን ብኣፍልጦን ጽቡቕ ጌሮም ዘለልይዎም ማእከልነታት፡ ኣብ ዋና መደበር እንዳ-72 ዓምበርብብ፡ ሳሕል ዝርከቡ ኣባላት ሕቡእ ሰልፊ ኢዮም።
3. ነብሰ ገዳያት፡ ኣብ ሱዳን፡ ብእንዳ-72 ዝተዋህቦም ከም ፉል ምሽቃጥ፡ ከም ሸቃጣይ ናይ እንዳ ጣዕሚያ ወይ ከም ቤላ ሮባ... ወዘተ ሸፋናዊ ሸቕለታት (Jobs) ዝሓዙ ድኣምበሪ ፍሕሹው ኑሮ ዘካይዱ ኤርትራውያን ኣይነበሩን።
4. ነብሰ ገዳያት፡ ምስ ዝኾነ ቤተ ሰቦም ወይ ተጋዳላይ ከይራኽቡ ፈጹምም ኩልኩላት ኢዮም። ነብሰ ገዳያት፡ ብውልቂ ይኹን ብዋህዮ፡ ምስቲ ኣብ ሱዳን፡ ንጾኣም ዝተመደበሎም ምስጢራዊ ኣባል ሕቡእ ሰልፊ ብቻ ኢዮም ርኽክቦም። ምስ ካልእ ኔንተ!

እቶም ነብሰ ገዳያት፡ ከም ሰብ መጠን ብኹልንትንኦም ብዕድመ፡ ብተመኩሮ፡ ብትምህርቲ ዝበሰሉ ኣይነበሩን። ኢሳያስ ኣፈወርቂ፡ ንንጉሳት ዝኾኑ መናጁስ ተጋደልቲ ናይ ሳሕል ኣምጺኡ ኢዩ፡ ነቶም ብዕድመን ብፍልጠትን ብተመኩሮን ዝበሰሉ ናይ ጀብሃ መራሕቲ ነበራት፡ ዘቐትሎም ዝነበረ።

እዞም መናጁስ፡ ኣብ ሳሕል፡ ካብ መሳርዓት ተጋደልቲ ተሓርዮም፡ ዓምበርብብ ይወረዱ። ኣብ ዓምበርብብ፡ “ስርሒታት እንዳ-72” ተባሂሉ ዝፍለጥ፡ ንምስጢራዊ ዝኾነ ዕማማት ከምተመዘዙ ጥራይ ኢዩ ዝንገሮም።

ኣብ ዓምበርብብ፡ “ንስርሒታት እንዳ-72” ዝምልከት ሓጺር ናይ ስነ ሓሰብን ግብርን ስልጠና ይዋሃቦም። ድሕሪኡ፡ ጠቕላላ ድሕረ ባይትኦም ኣብ ዓምበርብብ ተራጊፉ፡ ሓድሽ መጻውዒ ኣሰማት ይዕደሎም። ኣብ መወዳእታ፡ ንቐትለት ዝተመረቐ ኣባላት “ስርሒታት እንዳ-72” ንስራሕ ቅሩባት ይኾኑ።

“ስርሒታት እንዳ-72”፡ ማለት “ሰብ ናይ ምቕታል ስራሕ” ማለትዮ። እንዳ-72፡ ነቶም መናጁስ ናይ ዓምበርብብ ናብ ሱዳን ብሰላሕታ የእቲዮም ኣብ ከተማታትን ቦታታት ላጅንን ፋሕ የብልዎም።

ኣኣብቲ ዝተመደበሎም ከተማታት ወይ ቦታታት ላጅን፡ ነብሲ ወክፍ ሓድሽ ነብሰ ገዳይ፡ ብቐጸራ፡ ምስ ሓደ ምስጢራዊ ሰብ ብኩድ ንክራኸቡ፡ ኣቐዲሙ ይሕበሮም። ኣብቲ ቐጸራ፡ እቲ ምስጢራዊ ሰብ፡ ኮዳዊ ዝኾነ ኣካዳድና ዝለበሰ፡ እንተስ ብኣወላልዓ ወልዓ ወይ ብኣክሽን፡ ምልክት ይገብረሎም። በዚ መልክዕ፡ ምስዚ ምስጢራዊ ሰብ፡ ተራኪቦም ይቐረኑ። ካብታ ደቂቕ ንደሓር፡ ኣብ ሱዳን፡ እቲ ቐልዓ፡ ንዕኡ ብቻ ጥራይ ኢዩ ዝፈልጥ። በሉ፡ እዚዮ ኔሩ ሞያ ፋል ምሽቃጥን ወዲ ሰብ ጉንድብ ምባልን።

ኢሳያስ አፈወርቂ፡ ኤህ! ድሐን አይእቶ፡ ንዓና ኤርትራውያን እንካ ቀደም ቀደም፡ ኣብ ብላክ ሆል (Black Hole) የእቲዮና ኢዩ። ሕጂ ከኣኒ ነዞም ሓሸኻ ሱዳናውያን፡ ከመይ ጌሩ ኣብ ብላክ ሆል ከምዘእተዎም፡ ክንዕዘብ ኢና።

ጸጥታ መንግስቲ ሳድቕ ኣል ማህዲ፡ ኣብቲ ዝጀመርዎ ኢንቨስቲጌሽን፡ ካን ንላዕሊ የለ ንታሕቲ፡ ኣሰር ኣልቦ ዝኾነ እሱር ሓዞም ምትራፎም፡ ዓቢ መውሲባ ኮኖም። ዓንጽ ዓንጽ'ስ ንማዕጾ ከም ዝባሃል፡ ከም ግብረ መልሲ ናይ ሕርቅርቕቶም፡ ንመላእ ኣብ ካርቲም ዝርከቡ መራሕቲ ጀብሃ ከምኒ ዑስማን ሳልሕ ሳብ፡ ዶ/ር ሃብተ ተስፋማርያም፡ ኣሕመድ ናስር፡ ዓብደላ እድርስ፡ ዶ/ር ዩሱፍ ብርሃን ... ወዘተ ኣብ ቀይድታት የእተውዎም።

ኣብ መስርሕ ናይቲ ኢንቨስቲጌሽን፡ ድሕሪ ብዙሕ መርመራ፡ እቲ ቆልዓ፡ ናይ ህዝባዊ ግንባር ተጋዳላይ ምዃኑ ገለጸ። ንጸጥታ ናይ መንግስቲ ሳድቕ ኣል ማህዲ ከኣኒ ሓደ ንእሽቶ ረፍታ ነበረ።

ይኹንምበሪ እቲ ንጸጥታ መንግስቲ ሳድቕ ኣል ማህዲ ዝገጠሞም መውሲባ ጌና ኣየብቅዐን።

ጸጥታ ናይ መንግስቲ ሳድቕ ኣል ማህዲ፡ ንወኪል ህዝባዊ ግንባር (ከምኡ'ውን ንሓለቓ እንዳ-72 ኣብ ሱዳን) ሰመረ ርእሶም፡ ሰቦም ከለልዩ ሓተትዎም። ሰመረ፡ “ነዚ ሰብ ፈጹምና ኣይንፈልጠን ኢና። ኣይናትናን ኢዩ።” ብምባል፡ ነቲ ተጋዳላይ ናይ ህዝባዊ ግንባር ንቁዕርር ኣፉ ከሓዶ።

ጸጥታ ናይ መንግስቲ ሳድቕ ኣል ማህዲ፡ ምንም'ኳ እቲ ወንጀለኛ 100% ኣባል ናይ ህዝባዊ ግንባር ምዃኑ እንተፈለጡ፡ ንሱ ኣባሎም ከም ምዃኑ፡ ኣብ ግዝኣተ ሕጊ (Court of Law) ክቐርብዎ ዝኸኸሉ፡ ዝተጨበጠ ኢቪደንስ ስለዘየለ፡ ጉዳይ ኢንቨስቲጌሽን እንደገና ብዘይ ዓቢ ፍረ ኣብ ዕጹው መንገዲ ደው በለ። ከምቶም ኤርትራውያን፡ እዞም ሱዳናውያን ከኣኒ ናብ ብላክ ሆል ኣተዉ።

ሽሉም ግንባር ዓብደልቃድር ጀላኒ፡ አብታ ብሪሞት ኮንትሮል ዝተፈጀረት መኪና፡ አይነበረን።

ንሱ፡ እዝጊሄር አውጺእዎ አይሞተን። ክልተ ብጾቱ ግን አብታ ዝተፈጀረት መኪና ተቐትሉ።

1. ዓብደል ዓዚዝ አል ሰይድ
2. መሓመድ ሓምድ

ፍትሒ ሰመያዊ አቦ

መወዳእትኡ፡ እቲ ብኢድ ጉድ ሳማሪታን ዝተታሕዘ ነብሰ ገዳይ እንዳ-72፡ አብ ቤት ፍርዲ ናይ ሱዳን ቀሪቡ፡ ንሞት ተፈርዶ።

ብመሰረት ፍርዱ ከአኒ ተጋዳላይ ናይ ህዝባዊ ግንባር አቡዝጊ በርሀ ተቐትለ። አብ ጉዳይ ዓብደልቃድር ጀላኒ፡ እቲ ንተቐለሰቲ ተሓሪሙ ዝነበረ ፍትሒ፡ ካብ አባ ጅጎ ጥብ በለ።

ኢ-ሓበሬታታት እንዳ-72

እንዳ-72፡ ካብ ቀደም ክሳብ ሕጂ ኮነ ኢሎም ዝነዝሕዎም ኢ-ሓበሬታታት አለው። ሓደ ካብዞም ኢ-ሓበሬታታት፡



ዓብደልቃድር ጀላኒ

አቦ ወንበር ናይ ተጋድሎ ሓርነት ኤርትራ - ሃገራዊ ባይቶ፡
(Eritrean Liberation Front - National Council)

“እቶም ኣብ ሱዳን ዝተቐተሉ፡ ናይ ጀብሃ መራሕቲ ነበራት ከም በዓል ወልደዳዊት ተመስገን፡ ስዒድ ሳልሕ . . . ወዘተ ዓብደላ እድሪስ ኢዩ ቀቲልዎም።” ዝብል’ዩ።

ዓብደላ ወተሃደር’ዩ፡ ንወተሃደራዊ ሞያ ዝተፈጥረ ሰብ’ውን ኢዩ።

- ዓብደላ፡ ወተሃደራዊ ብረት ሒዙ ይጓዓዝ። ይጥቀም ከኣኒ።
- ዓብደላ፡ ከምቲ ኣብ ኢትዮጵያ ንዘካርያስ ንጉሰ ሂወቱ ዘስኣነ ሳይለንሰር ዝጥቀም ወተሃደር ኣይኮነን። ሳይለንሰር፡ ናይ ማሬያታት ፍሉይ ብረት ኢዩ።

- ዓብደላ፡ ከምቲ ኣብ ሱዳን፡ ንሞት ተፈሪዖ፡ ዝተቐተለ ኣቡዝጊ በርሀ፡ ብሪሞት ኮንትሮል ዝተኮስ ቦምብ፡ ኣብ መኪና ኣጸዊዖ፡ ሰብ ክቐትል፡ መደብ ዘውጽእ ሰብ ኣይኮነን። ብሪሞት ኮንትሮል ዝተኮስ ቦምብ፡ ናይ ማሬያታት ፍሉይ ቦምብ ኢዩ።

እዞም ናይ ማሬያታት ናውቲ፡ ኣብ ዓምበርቡብ፡ ሳሕል ከም ስርዓት ተፈቲኖምን ተመዚኖምን ኢዮም፡ ንነብስ ገዳያት ዝወሃቡ ዝነበሩ። እንዳ-72፡ ቀተልቲ ጥራይ ዘይኮኑ ዝወጸሎም ማሬያታት ኢዮም።

ክቡር ዓብደልቃድር ጀላኒ፡ ኣብ ጃንዋሪ 16፡ 2015፡ ኣብ ካርቱም፡ ብሕማም ተሰዊኦም።

ተጋዳላይ መሓመድ ዓሊ ኢብራሂም፡ መጭወይትን ታሪኽን

ክቡር ኣቶ ጸሃዩ ቀለታ፡ ኣባል ሰልፌ ዲሞክራሲ ህዝቢ ኤርትራ፡ ሽወደን፡ ዘቕረቡልና ጽቡቕ ምኽሪ ምርኩስ ብምግባር ዘተዳለወ ጽሑፍ ኢዩ። ብተወሳኺ ክ/ ኣቶ ጸሃዩ፡ ናይ ተጋዳላይ መሓመድ ዓሊ ኢብራሂም ፎቶን ሃብታም ዳታን ለጊሶሙልና ኢዮም።

ምስጋና፡ ነዞም ክቡር ኤርትራዊ። ከምኡ’ውን ንኹሉኹም።

ሃይለ መንገሻ ዑቕብ
ስልኪ፡ 416-858 935
ኢ.መይል፡ haileokbe@yahoo.com

Woldmariam Bahlibi Teklebrhan Ghebresadick (Wedi Bashai) Ghebrebrhan Zere Woldebruk
Zekarias Neguse Mohammed Ali Ibrahim Abdelkadir Jailani Abdul Aziz Ali Said
Mohammed Hamid Melake Tekle Seed Saleh Haile Garza Idris Hangala
Woldedawit Temesgen Abdella Tsegai Mahmoud Hasseb

ይቅጽል ናብ ክፋል - 5 ቀልብን ኢቓልብን ዓብደላ